

வணக்கம்

ஆல் இண்டியா ரேடியோ-புதுச்சேரி

மாநிலச் செய்திகள்

வாசிப்பவர் கிருஷ்ணமூர்த்தி ராமசுப்பிரமணியன்

தேதி 14.8.2022

நேரம் மாலை 6 மணி

தலைப்புச்செய்திகள்

76-ஆவது சுதந்திர தினத்தை முன்னிட்டு குடியரசு தலைவர் திருமதி திரவுபதி முர்மு இன்று இரவு 7 மணிக்கு அகில இந்திய வானொலி மற்றும் தூர்தர்ஷன் மூலம் நாட்டு மக்களுக்கு உரையாற்றுகிறார்.

பிரதமர் திரு நரேந்திர மோடி நாளை காலை, புதுடெல்லி செங்கோட்டை கொத்தளத்தில் தேசியக் கொடியை ஏற்றி வைத்து நாட்டு மக்களுக்கு உரையாற்றுகிறார்.

புதுச்சேரியில், 3 நாள் புதுச்சேரி கலை விழாவை, துணை நிலை ஆளுநர் டாக்டர் தமிழிசை சவுந்தரராஜன், இன்று மாலை தொடக்கி வைக்கிறார்.

சுதந்திர தினத்தை முன்னிட்டு, புதுச்சேரி துணை நிலை ஆளுநர், முதலமைச்சர் உள்ளிட்ட தலைவர்கள், மாநில மக்களுக்கு வாழ்த்து தெரிவித்துள்ளனர்.

உரை

76-ஆவது சுதந்திர தினத்தை முன்னிட்டு குடியரசு தலைவர் திருமதி திரவுபதி முர்மு இன்று இரவு 7 மணிக்கு அகில இந்திய வானொலி மற்றும் தூர்தர்ஷன் மூலம் நாட்டு மக்களுக்கு உரையாற்ற இருக்கிறார். குடியரசு தலைவரின் இந்தி உரையைத் தொடர்ந்து அதன் ஆங்கில மொழி பெயர்ப்பு இடம் பெறும். தூர்தர்ஷனில் இந்தி மற்றும் ஆங்கில உரையைத் தொடர்ந்து அதன் பிராந்திய மொழி வடிவங்கள், மண்டல அலைவரிசைகளில் இடம் பெறும். குடியரசு தலைவர் உரையின் பிராந்திய மொழி வடிவங்களை அகில இந்திய வானொலியின் பிராந்திய அலைவரிசைகள் இன்று இரவு 9.30 மணிக்கு ஒலிபரப்பும்.

மோடி-சுதந்திரம்

76-ஆவது சுதந்திர தினத்தை நாடு நாளை கொண்டாடுகிறது. பிரதமர் திரு நரேந்திர மோடி நாளை காலை, புதுடெல்லி செங்கோட்டை கொத்தளத்தில் தேசியக் கொடியை ஏற்றி வைத்து நாட்டு மக்களுக்கு உரையாற்றுகிறார். சுதந்திர தின விழாக்

கொண்டாட்டங்களை ஒட்டி, டெல்லியில் விரிவான பாதுகாப்பு ஏற்பாடுகள் செய்யப்பட்டுள்ளன. டெல்லி செங்கோட்டை மற்றும் இதர பகுதிகளில் சுமார் 10 ஆயிரத்திற்கும் மேற்பட்ட போலீசார், பாதுகாப்பு பணியில் ஈடுபடுத்தப்பட்டுள்ளனர். பல இடங்களில் போக்குவரத்து மாற்றங்களும் அறிவிக்கப்பட்டுள்ளன. விடுதலைப் பெற்று 75 ஆண்டுகள் நிறைவடைவதை குறிக்கும் வகையில் நாடு தற்போது, சுதந்திரத் திருநாள் அம்ரித பெருவிழாவைக் கொண்டாடி வருகிறது. இக்கொண்டாட்டங்கள், 2023-ஆகஸ்டு 15-ஆம் தேதி வரை தொடரும்.

நினைவுநாள்

பிரிவினைக் காலக் கொடுமைகளின் நினைவூட்டு தினம் இன்று கடைபிடிக்கப்படுகிறது. 1947-ஆம் ஆண்டு பிரிவினையின் போது, இடம் பெயர நேர்ந்ததால் மக்களுக்கு ஏற்பட்ட துயரங்களை மீண்டும் நினைவூட்டி, பிரிவினையால் உயிரிழந்தவர்களுக்கு அஞ்சலி செலுத்தும் வகையில், இன்றைய தினம் பல்வேறு நிகழ்ச்சிகளுக்கு ஏற்பாடு செய்யப்பட்டு இருந்தது. பிரதமர் திரு நரேந்திர மோடி இன்று டுவிட்டரில் வெளியிட்டுள்ள செய்தியில் பிரிவினைக் கால வேதனைகளை நாடு ஒரு போதும் மறக்க முடியாது என்றும், இக்கொடூரங்களை நினைவூட்டும் நாள், சமூகத்தில் இணக்கமின்மை என்னும் நஞ்சைப் போக்கி, ஒற்றுமை உணர்வை வலுப்படுத்தும் வாய்ப்பாக அமையும் என தாம் நம்புவதாகவும் அவர் தெரிவித்துள்ளார்.

பதக்கங்கள்

சுதந்திர தினத்தை ஒட்டி, ஆயிரத்து 82 காவல் பணியாளர்களுக்கு, காவல்துறை பதக்கங்கள் அறிவிக்கப்பட்டுள்ளன. வீரச் செயலுக்கான காவல் பதக்கம் பெற தேர்ந்தெடுக்கப்பட்டுள்ள 347 பேரும், மிகச் சிறந்த சேவைக்கான குடியரசு தலைவரின் பதக்கத்திற்கு தேர்ந்தெடுக்கப்பட்டுள்ள 87 பேரும் இதில் அடங்குவர். பதக்கம் பெறுவோர் பட்டியலில், தமிழகத்தில் இருந்து 27 பேர் இடம் பெற்றுள்ளனர்.

ஒண்டிவீரன்

மக்களால் அதிகம் அறியப்படாத விடுதலைப் போராட்ட வீரர்களில் ஒருவரான ஒண்டிவீரனுக்கு, அன்னாரின் நினைவு நாளான வரும் 20-ஆம் தேதி, பாளையங்கோட்டையில் நடைபெறும் விழாவில், நினைவு தபால் தலை வெளியிடப்பட உள்ளது. மத்திய தகவல்-ஒலிபரப்புத் துறை இணை அமைச்சர் டாக்டர் எல் முருகன், தமிழ்நாடு பெட்ரோல் விற்பனையாளர் சங்கம் சார்பில் சென்னையில் இன்று நடைபெற்ற நிகழ்ச்சியில். தேசியக் கொடியை ஏற்றி வைத்துப் பேசுகையில். இதைத் தெரிவித்தார்.

ஸ்டாலின்-விடுதலை

சுதந்திர தினத்தை ஒட்டி தமிழக முதலமைச்சர் திரு முக ஸ்டாலின் நாளை சென்னை கோட்டையில் தேசியக் கொடியை ஏற்றி வைத்து, நடப்பாண்டிற்கான

மாநில அரசின் நல்லாளுமை விருதுகளையும், முதலமைச்சரின் காவல் பதக்கம் உள்ளிட்ட பதக்கங்களையும் வழங்குகிறார். இவ்வாண்டு தமிழக முதலமைச்சரின் காவல் பதக்கம் பெற 15 காவல் துறை அதிகாரிகள் தேர்ந்தெடுக்கப்பட்டுள்ளனர். தமிழக முதலமைச்சர் நாளை, சென்னை எழும்பூர் அருங்காட்சியகத்தில், மகாத்மகாந்தியின் திருவுருவச் சிலையையும் திறந்து வைக்கிறார். சென்னை கலைவாணர் அரங்கில், விடுதலைப் போரில் வீரத் தமிழகம் என்னும் முப்பரிமாண ஒலி-ஒளிக் காட்சி, நாளை முதல், வரும் 25-ஆம் தேதி வரை நடைபெறும் என்றும், தமிழக அரசு அறிவித்துள்ளது.

**புதுச்சேரி-சுதந்திரம்**

புதுச்சேரியில் நாளை காலை 9.05-க்கு கடற்கரை சாலை காந்தி சதுக்கத்தில் நடைபெற உள்ள சுதந்திர தின விழாவில், முதலமைச்சர் திரு ரங்கசாமி, தேசியக் கொடியை ஏற்றி வைத்து, காவல் துறையினரின் அணிவகுப்பு மரியாதைகளை ஏற்றுக் கொள்கிறார். விழாவில் கலந்து கொள்வோர் அழைப்பிதழை எடுத்து வர வேண்டும் என்றும், முகக் கவசம், சமூக இடைவெளி உள்ளிட்ட நோய் தடுப்பு விதிமுறைகளை கடைபிடிக்க வேண்டும் என்றும், கேட்டுக் கொள்ளப்பட்டுள்ளது. கைப் பை மற்றும் உணவுப் பொருட்கள் அனுமதிக்கப்பட மாட்டாது என்றும் தெரிவிக்கப்பட்டுள்ளது.

**கலைவிழா**

புதுச்சேரி அரசின் கலை-பண்பாட்டுத் துறையும், தஞ்சை தென்னக பண்பாட்டு மையமும் இணைந்து ஏற்பாடு செய்துள்ள, 3 நாள் புதுச்சேரி கலை விழாவை கடற்கரை சாலை காந்தி திடலில் இன்று மாலை, துணை நிலை ஆளுநர் டாக்டர் தமிழிசை சுவந்தரராஜன் தொடக்கி வைக்கிறார். முதலமைச்சர் திரு ரங்கசாமி தலைமையில் நடைபெறும் தொடக்க விழாவில், சட்டப்பேரவைத் தலைவர் திரு ஆர் செல்வம், பொதுப் பணித் துறை அமைச்சர் திரு லட்சுமி நாராயணன், கலை பண்பாட்டுத் துறை அமைச்சர் திருமதி சந்திர பிரியங்கா உள்ளிட்டோர் கலந்து கொள்கிறார்கள். புதுச்சேரி கலை விழாவின் 3 நாட்களிலும், கடற்கரை சாலை காந்தி திடல் மற்றும் தட்டாஞ்சாவடி பூரணாங்குப்பம், நெட்டப்பாக்கம், திருக்கனூர் ஆகிய இடங்களில், மாலை 6.30 மணி முதல் 9.30 மணி வரை, புதுச்சேரி மற்றும் பல மாநிலக் கலைஞர்கள் பங்கேற்கும், சிறந்த கலை நிகழ்ச்சிகள் இடம் பெற உள்ளன.

**புதுச்சேரி-வாழ்த்து**

76-ஆவது சுதந்திர தினத்தை ஒட்டி, புதுச்சேரி துணை நிலை ஆளுநர், முதலமைச்சர் உள்ளிட்டோர், மாநில மக்களுக்கு வாழ்த்து தெரிவித்துள்ளனர்.

அன்னியர் ஆட்சியில் இருந்து நாடு விடுதலை பெற்று 75 ஆண்டுகள் நிறைவடையும் இத்தருணத்தில் உலகிற்கே வழிகாட்டும் வல்லரசாக, தன்னிறைவு பெற்ற நாடாக இந்தியா வளர்ச்சி அடைந்து வருவதாகவும், இதைக் கொண்டாடவே

விடுதலையின் அமிர்த பெருவிழா மற்றும் ஹர் கர் திரங்கா இயக்கத்தை பிரதமர் அறிவித்து இருப்பதாகவும், துணை நிலை ஆளுநர் டாக்டர் தமிழிசை சவுந்தரராஜன் தமது செய்தியில் கூறி உள்ளார். சுதந்திரத் திருநாளில் விடுதலைக்கு பாடுபட்ட தலைவர்களைப் போற்றுவதுடன், வீடுதோறும் தேசியக் கொடி ஏற்றி தேசப் பற்றை வெளிப்படுத்துவோமாக என்றும் அவர் கூறி உள்ளார்.

முதலமைச்சர் திரு ரங்கசாமி வெளியிட்டுள்ள வாழ்த்துச் செய்தியில், ஒற்றுமை மற்றும் ஜனநாயக மாண்புகளை கட்டிக் காப்பதே இந்தியாவின் மரபு என்றும் இன்று இந்தியா பெருமை மிகு நாடாக வளர்ந்து நிற்பதற்கு கடின உழைப்பே காரணம் என்றும் கூறி உள்ளார். அமிர்தப் பெருவிழாவைக் கொண்டாடும் இத்தருணத்தில் நாட்டின் வளர்ச்சிக்கு தம்மை அர்ப்பணித்துக் கொள்ள அனைவரும் முன் வர வேண்டும் என்றும் அவர் கேட்டுக் கொண்டுள்ளார்.

அமைச்சர்கள் திரு நமச்சிவாயம், திரு லட்சுமி நாராயணன், திருமதி சந்திரப் பிரியங்கா, திரு சாய் சரவணன் குமார் உள்ளிட்டவர்களும், மாநில மக்களுக்கு வாழ்த்து தெரிவித்து செய்திகளை தெரிவிக்கின்றனர்.

**பல்கலைக்கழகம்**

பிரிவினைக் காலக் கொடுமைகளை நினைவூட்டும் நாளை ஒட்டி, புதுச்சேரி பல்கலைக்கழகத்தில் இன்று நடைபெற்ற புகைப்படக் கண்காட்சியை, துணை வேந்தர் பேராசிரியர் குர்மித் சிங் தொடக்கி வைத்தார். பிரிவினையால் பாதிக்கப்பட்ட லட்சக் கணக்கிலான மக்களின் வேதனைகளை வெளிப்படுத்தும் வகையில், குறும்படம் ஒன்றும் வெளிப்படுத்தப்பட்டது.

**காரைக்கால்-கண்காட்சி**

சுதந்திர திருநாள் அம்ரித பெருவிழாவின் ஒரு பகுதியாக, காரைக்காலில் மாவட்ட நிர்வாகம் சார்பில் ஏற்பாடு செய்யப்பட்டுள்ள, விடுதலைப் போராட்ட வீரர்கள் பற்றிய புகைப்படக் கண்காட்சியை போக்குவரத்து அமைச்சர் திரு சந்திரப் பிரியங்கா இன்று திறந்து வைத்தார். சட்டமன்ற உறுப்பினர்கள் திரு நாஜீம், திரு நாக தியாகராஜன், மாவட்ட ஆட்சியர் திரு முகமது மன்சூர் உள்ளிட்டோர், நிகழ்ச்சியில் கலந்து கொண்டனர். காரைக்கால் நகராட்சி திருமண மண்டபத்தில் வரும் வெள்ளிக்கிழமை வரை, இக்கண்காட்சி நடைபெறும்.

**புதுச்சேரிகொரோனா**

புதுச்சேரி யூனியன் பிரதேசத்தில், இன்று காலை 10 மணி வரையிலான 24 மணி நேரத்தில், ஆயிரத்து 220 கொரோனா பரிசோதனைகள் மேற்கொள்ளப் பட்டதில், புதிதாக 77 பேருக்கு கொரோனா தொற்று கண்டறியப் பட்டுள்ளது. அதே நேரத்தில் ஏற்கனவே இருந்த கொரோனா நோயாளிகளில் 49 பேர் குணமடைந்து விடுவிக்கப் பட்டனர். புதிதாக தொற்று கண்டறியப் பட்டவர்களில், 52 பேர்

புதுச்சேரி, 21 பேர் காரைக்கால், மற்றும் நால்வர் ஏனாம் பிராந்தியத்தை சேர்ந்தவர்கள் என்று, சுகாதாரத் துறை தெரிவித்துள்ளது. தற்போது, புதுச்சேரி யூனியன் பிரதேசத்தின் அனைத்து 4 பிராந்தியங்களிலும், 482 பேர் கொரோனா சிகிச்சையில் உள்ளனர். பூஸ்டர் டோஸ் உட்பட, இதுவரை, 19 லட்சத்து 51 ஆயிரத்து, 44 டோஸ் கொரோனா தடுப்பூசிகள் பயனாளிகளுக்கு போடப் பட்டுள்ளதாகவும் சுகாதாரத் துறை தெரிவித்துள்ளது.

மேட்டூர்அணை

மேட்டூர் அணையின் நீர் வரத்து இன்று, வினாடிக்கு 85 ஆயிரம் கனஅடியாக பதிவாகி உள்ளது. அணையின் நீர் மட்டத்தை, 120 அடியாகவே தொடர்ந்து பராமரிக்கும் வகையில், அணைக்கு வரும் நீர் முழுவதும், அணையில் இருந்து வெளியேற்றப்படுகிறது.

வானிலை

மேற்கு திசை காற்றின் வேகமாறுபாடு காரணமாக, இன்று முதல் 5 நாட்களுக்கு, தமிழ்நாடு மற்றும் புதுச்சேரி-காரைக்கால் பகுதிகளில் லேசானது முதல் மிதமான மழை பெய்யக் கூடும் என சென்னை வானிலை ஆய்வு மையம் தெரிவித்துள்ளது. குமரிக் கடல், மன்னார் வளைகுடா மற்றும் அதை ஒட்டிய தென்மழிகத்தின் கடலோரப் பகுதிகளில் பலத்த காற்று வீசக் கூடும் என்பதால் மீனவர்கள் அப்பகுதிகளுக்கு செல்ல வேண்டாம் என அறிவுறுத்தப்பட்டுள்ளது. ஆந்திர கடலோரப் பகுதிகள் மற்றும் அதனை ஒட்டிய மத்திய மேற்கு வங்க கடல் பகுதிகளில் சூறாவளி காற்று வீசக் கூடும் என்பதால், அப்பகுதிகளுக்கும் மீனவர்கள் செல்ல வேண்டாம் என அறிவுறுத்தப்படுகிறார்கள். இதற்கிடையே, வடமேற்கு வங்க கடலில் குறைந்த காற்றழுத்த தாழ்வுப் பகுதி உருவானதைக் கருத்தில் கொண்டு, தமிழ்நாடு-புதுச்சேரி துறைமுகங்களில் ஒன்றாம் எண் புயல் எச்சரிக்கை கூண்டு ஏற்றப்பட்டுள்ளது.

கிரிக்கெட்

இந்திய-ஜிம்பாவே அணிகளுக்கு இடையிலான முதலாவது ஒரு நாள் கிரிக்கெட் போட்டி, ஹாராரேயில், வரும் 18-ஆம் தேதி நடைபெற உள்ளது. 3 போட்டிகளைக் கொண்ட இத்தொடரில், 2-ஆவது போட்டி வரும் 20-ஆம் தேதியும், 3-ஆவது போட்டி, 22-ஆம் தேதியும் நடைபெறும்.

வானொலி

கடந்த 75 ஆண்டுகளில் நாடு சந்தித்த அற்புத தருணங்களை நினைவு கூரும் வகையில், சுதந்திர இந்தியாவின் குரல்-அகில இந்திய வானொலியுடன் என்னும் 90 வினாடி நிகழ்ச்சித் தொடர், நாளை முதல், அகில இந்திய வானொலியின் பிரதான

செய்தி அறிக்கைகளில் ஒலிபரப்பாக உள்ளது. ஓவிட்டர், யுடியூப் உள்ளிட்ட அகில இந்திய வானொலியின் சமூக ஊடகங்களிலும் இதைக் கேட்கலாம்.

மோடி-இரங்கல்

மும்பையில் இன்று காலமான, புகழ்பெற்ற பங்குச் சந்தை முதலீட்டாளர் ராகேஷ் ஜுன்ஜுன்வாலா மறைவு குறித்து, பிரதமர் திரு நரேந்திர மோடி துயரம் வெளியிட்டுள்ளார். நிதிச் சந்தையில் அழிக்க முடியாத பங்களிப்புகளை விட்டுச் சென்றுள்ள ஜுன்ஜுன்வாலா, இந்தியாவின் வளர்ச்சியில் மிகுந்த ஆர்வம் கொண்டிருந்தவர் என்று, பிரதமர் தமது இரங்கல் செய்தியில் கூறி உள்ளார். இந்தியாவின் வாரன் பஃபெட் எனப் போற்றப்படும் ராகேஷ் ஜுன்ஜுன்வாலா, கல்லூரி பருவத்தில் வெறும் ஐயாயிரம் ரூபாயுடன் பங்குச் சந்தை முதலீடுகளை தொடக்கி, 5.8 பில்லியன் டாலர் மதிப்பிற்கு உயர்ந்தவர் என்பதும் இந்தியாவில் அண்மையில் செயல்படத் தொடங்கிய, ஆகாசா ஏர் மலிவுக் கட்டண விமான சேவை நிறுவனம், ஜுன்ஜுன்வாலாவின் பல்வேறு தொழில் முயற்சிகளில் ஒன்று என்பதும் குறிப்பிடத் தக்கது.

மீண்டும் தலைப்புச்செய்திகள்

76-ஆவது சுதந்திர தினத்தை முன்னிட்டு குடியரசு தலைவர் திருமதி திரவுபதி முர்மு இன்று இரவு 7 மணிக்கு அகில இந்திய வானொலி மற்றும் தூர்தர்ஷன் மூலம் நாட்டு மக்களுக்கு உரையாற்றுகிறார்.

பிரதமர் திரு நரேந்திர மோடி நாளை காலை, புதுடெல்லி செங்கோட்டை கொத்தளத்தில் தேசியக் கொடியை ஏற்றி வைத்து நாட்டு மக்களுக்கு உரையாற்றுகிறார்.

புதுச்சேரியில், 3 நாள் புதுச்சேரி கலை விழாவை, துணை நிலை ஆளுநர் டாக்டர் தமிழிசை சவுந்தரராஜன், இன்று மாலை தொடக்கி வைக்கிறார்.

சுதந்திர தினத்தை முன்னிட்டு, புதுச்சேரி துணை நிலை ஆளுநர், முதலமைச்சர் உள்ளிட்ட தலைவர்கள், மாநில மக்களுக்கு வாழ்த்து தெரிவித்துள்ளனர்.

இத்துடன் இந்த செய்தி அறிக்கை நிறைவு பெறுகிறது.

-----